

Azərbaycan Respublikası  
Nazirlər Kabinetinin 2024-cü il  
“ 17 ” dekabr tarixli  
524 nömrəli Qərarı ilə  
**təsdiq edilmişdir.**

## **Bazar iştirakçlarına dair meyarlar və onlar tərəfindən təmin edilən mallarla bağlı dövlət ehtiyatları üzrə məsul orqana məlumat təqdim edilməsi**

### **Q A Y D A S I**

#### **1. Ümumi müddəalar**

1.1. Bu Qayda “Dövlət ehtiyatları haqqında” Azərbaycan Respublikası Qanununun (bundan sonra – Qanun) 1.1.2-ci və 5.4-cü maddələrinə əsasən hazırlanmışdır və ölkənin istehlak bazarında strateji əhəmiyyətli malların idxalını, istehsalını və ya satışını həyata keçirən, ölkənin strateji əhəmiyyətli mallarla təchizatının dayanıqlığının təmin edilməsində iştirak edən bazar iştirakçlarına dair meyarları müəyyən edir, habelə onlar tərəfindən təmin edilən mallarla bağlı dövlət ehtiyatları üzrə məsul orqana - Azərbaycan Respublikasının Dövlət Ehtiyatları Agentliyinə (bundan sonra – Agentlik) məlumat təqdim edilməsi üzrə təşkilati və hüquqi məsələləri tənzimləyir.

1.2. Bu Qaydanın tələbləri strateji əhəmiyyətli malların idxalını, istehsalını və ya satışını həyata keçirən, bu Qayda ilə müəyyən edilmiş meyarlara cavab verən hüquqi və fiziki şəxslərə, habelə dövlət qurumlarına şamil edilir.

1.3. Bu Qaydada istifadə olunan anlayışlar Qanunla və Azərbaycan Respublikasının digər normativ hüquqi aktları ilə müəyyən edilmiş mənaları ifadə edir.

#### **2. Bazar iştirakçlarına dair meyarlar və bazar iştirakçısının müəyyən edilməsi**

2.1. Hüquqi və fiziki şəxslər, habelə dövlət qurumları il ərzində strateji əhəmiyyətli mal üzrə bazar payı 2 (iki) faizə bərabər və ya ondan çox olduqda bazar iştirakçısı hesab edilirlər.

2.2. Ötən ildə strateji əhəmiyyətli mal üzrə bazar payı 2 (iki) faizə bərabər və ya ondan çox olan hüquqi və fiziki şəxslərin, habelə dövlət qurumlarının siyahısı cari ilin may ayının 15-dək Agentlik tərəfindən əldə edilir.

2.3. Bazar iştirakçlarına onların hansı strateji əhəmiyyətli mal üzrə bazar iştirakçısı olması və həmin mal üzrə təmin etməli olduğu minimal həcm barədə Agentlik tərəfindən hər il iyun ayının 1-dək yazılı bildiriş göndərilir.

2.4. Hər bir strateji əhəmiyyətli mal üzrə bazar iştirakçısı tərəfindən təmin edilən minimal həcm aşağıdakı kimi hesablanır:

2.4.1. bazar iştirakçısı kimi müəyyən edilən hüquqi və fiziki şəxslərin, habelə dövlət qurumlarının müvafiq strateji əhəmiyyətli mal üzrə bazar paylarının cəmi müəyyən edilir;

2.4.2. bazar iştirakçılarının müvafiq strateji əhəmiyyətli mal üzrə bazar paylarının cəmi həmin mal üzrə bazarın ümumi həcminə vurularaq bazar iştirakçıları tərəfindən təqdim edilmiş strateji əhəmiyyətli malın ümumi həcmi müəyyən edilir;

2.4.3. bazar iştirakçıları tərəfindən təqdim edilmiş strateji əhəmiyyətli malın ümumi həcmində bazar iştirakçısının payı aşağıdakı düsturla müəyyən edilir:

$$BİP = \frac{\dot{U}H \times BP}{\dot{U}H_{bi}}$$

burada:

BİP - bazar iştirakçıları tərəfindən təqdim edilmiş strateji əhəmiyyətli malın ümumi həcmində bazar iştirakçısının payı;

ÜH - müvafiq strateji əhəmiyyətli mal üzrə bazarın ümumi həcmi;

BP - bazar iştirakçısının müvafiq strateji əhəmiyyətli mal üzrə ümumi bazarda payı;

ÜH<sub>bi</sub> - müvafiq strateji əhəmiyyətli mal üzrə bazar iştirakçıları tərəfindən təqdim edilən malın ümumi həcmi;

2.4.4. Azərbaycan Respublikasının Nazirlər Kabineti tərəfindən təsdiq edilmiş bazar iştirakçıları tərəfindən təmin edilən malların nomenklaturası üzrə bazar iştirakçıları tərəfindən təmin edilən minimal həcm bazar iştirakçısının bu Qaydanın 2.4.3-cü yarım bəndinə uyğun hesablanmış payına vurulmaqla bazar iştirakçısı tərəfindən müvafiq strateji əhəmiyyətli mal üzrə təmin edilən həcm hesablanır.

2.5. Bazar iştirakçıları hesabat ilinin 1 oktyabr tarixindən növbəti ilin 30 sentyabr tarixinədək onlar tərəfindən təmin edilən strateji əhəmiyyətli mallar üzrə anbar qalığının bu Qaydanın 2.3-cü bəndində göstərilən bildirişdə qeyd olunan minimal həcmi təmin edir.

### **3. Bazar iştirakçıları tərəfindən təmin edilən mallara dair məlumatın təqdim edilməsi**

3.1. Bazar iştirakçıları onlar tərəfindən təmin edilən mallar barədə bu Qaydanın əlavəsinə uyğun formada Agentliyə məlumat təqdim edirlər.

3.2. Bu Qaydanın 3.1-ci bəndində göstərilən məlumat ayda 1 (bir) dəfə hesabat ayından sonrakı ayın 5-dək təqdim edilir.

“Bazar iştirakçılarında dair meyarlar və onlar tərəfindən təmin edilən mallarla bağlı dövlət ehtiyatları üzrə məsul orqana məlumat təqdim edilməsi Qaydası”na

əlavə

**Bazar iştirakçıları tərəfindən təmin edilən mallar barədə məlumat**

(bazar iştirakçısının adı)

VÖEN \_\_\_\_\_

“1” \_\_\_\_\_ 20\_\_ il tarixinə

Sıra №-si	Malın adı	Ölçü vahidi	Hesabat ilindən əvvəlki ildə orta aylıq anbar qalığı	Təmin edilməli həcm	Hesabat ayının əvvəlinə qalıq	Hesabat ayında anbara mədaxil	Hesabat ayında anbardan məxaric	Hesabat ayının sonuna qalıq	Hesabat ayından sonrakı 3 ayda gözlənilən mədaxil	
									cəmi	o cümlədən hesabat ayından sonrakı ayda
1	2	3	4	5	6	7	8	9	10	11

Rəhbər

\_\_\_\_\_  
(imzası)

\_\_\_\_\_  
(adı, soyadı, atasının adı)

Baş mühasib

\_\_\_\_\_  
(imzası)

\_\_\_\_\_  
(adı, soyadı, atasının adı)